

पद ७१

(राग: पिलु - ताल: धुमाळी)

आत्मा एकचि सर्वांतरी हो । आम्हां कोण शैव वैष्णव हो ।
आम्हीं सकलमतां वंदू हो । (चाल) चेतनीं त्रिविध भेदाचा लेशही
नाहीं । हा स्वानुभव घेऊं आम्हीं बाई ॥१॥ आत्मा मतधर्मीही
(शैव भागवत) नाहीं । या जडभूता मीपण नाहीं । अवघा घातक
भ्रम हा बाई । (चाल) या कोशा सोडूं जसा कीटक सोडुनि जाई ।
तरि खचितचि मुक्त आम्हीं बाई ॥२॥ प्रिय (जन) हो जो तुमचा
प्रिय आत्मा । विठ्ठल शिव भगवति तो आत्मा । आह्यां तोचि
वंद्य जगदात्मा । (चाल) महावाक्या शोधूं जेथे भेदमत नाहीं ।
मग घेऊं आत्मसुख बाई ॥३॥ फळल्या बहुपुण्याच्या गांठी ।
शिणले वेदशास्त्र या साठी । हें सुख नाहीं स्वर्गी वैकुंठीं । (चाल)
चेतनीं दृश्य जड भेद हा वितळुनि जाई । जग अवघे चिन्मय बाई
॥४॥ जन हो हें जग आपणचि होऊं । आपणां आपणचि गाऊं
ध्याऊं । निशिदिनिं हेंच गीत आम्हीं गाऊं । (चाल) तमनाशक
चिन्मार्ताड उगवला बाई । या सौख्या अंतचि नाहीं ॥५॥